

عقائد اسلام صفات ایمان اور احکام دین کی اجمالی فہرست



مُرتب

مولانا محمد عبدالقوی

ناظم ادارہ اشرف العلوم حیدرآباد

ناشر

برکاء Barakaath Book Depot
۵۳ اشرف العلوم حیدرآباد

عقائد اسلام

صفحہ ۲۰ تا ۶

کتاب کے اس حصے میں اسلام کے بنیادی و ضروری عقائد جمع کئے گئے ہیں جن کے مطالعے سے عامۃ المسلمین بالخصوص سالکین راہ طریق کو عقائد اسلام کا ضروری علم حاصل ہوگا، اور اہل السنۃ والجماعۃ کے ان بنیادی عقائد کو جان لینے اور مان لینے کے بعد گم راہ جماعتوں کے فریب اور دھوکہ میں آنے سے حفاظت رہے گی؛ بلکہ مسلم بچوں کو اس کا یاد دلادینا ان کی سلامتی ایمان کے لئے مفید و موثر ہوگا۔

صفات ایمان

صفحہ ۲۲ تا ۲۹

کتاب کے اس حصے کے مطالعے سے ایک بندہ مومن کو معلوم ہوگا کہ وہ ایمانی درجات میں کیسے ترقی کر سکتا ہے، اور کمال ایمان کی آخری منزل کو کیسے پاسکتا ہے، بندہ کے اعضاء و جوارح بالخصوص دل و زبان سے سیکڑوں ایسے اعمال انجام پاتے ہیں جن سے اس کا ایمان بڑھتا جاتا ہے اور بہت سے ایسے اعمال انجام پاتے ہیں جن سے ایمان گھٹتا جاتا ہے۔ اس حقیقت کا علم اس حصے کے مطالعہ سے انشاء اللہ حاصل ہوگا۔

احکام دین کی اجمالی فہرست

صفحہ ۲۰ تا ۶

کتاب کے اس حصے میں بخاری شریف میں ذکر کردہ احکام دین کے عناوین بیان کئے گئے ہیں جن کے مطالعے سے مسلمانوں میں دین کا ناقص تصور ختم ہوگا اور دین کے تفصیلی احکام علماء سے جاننے کی فکر پیدا ہوگی، اور سات قسم کے فوائد حاصل ہوں گے جن کا ذکر اس حصے کے مقدمہ میں مرتب نے کر دیا ہے۔

نظر ثانی و تقریظ

حضرت مولانا مفتی جمال الدین صاحب مدظلہ

اتاذ حدیث و صدر مفتی دارالعلوم حیدرآباد

نحمدہ و نصلی علی رسولہ الکریم اما بعد!

یہ ایک ابدی صداقت ہے کہ دین اسلام آخری دین ہے، اور قیامت تک کے لئے یہی دین ساری انسانیت کی فلاح و کامیابی کے لئے کافی ہے، اس سے لازماً یہ بات ثابت ہوتی ہے کہ اسے ہر زمانہ، ہر ماحول، ہر ذہنی سطح اور ہر زبان میں اس طرح پیش کرنے کی ضرورت ہے کہ اس کے ماننے والوں کے ایمان و اطمینان میں اضافہ ہو، اور ایک طالب حق اور سلیم الطبع انسان کو اسلامی عقائد و احکام کے سمجھنے میں آسانی ہو، حضرت علیؑ سے موقوفاً روایت ہے: حدثنا الناس بما یعرفون^۱ یعنی لوگوں سے ان کی عقلی سطح اور فہم کے مطابق دینی باتیں کیا کرو۔

اس قانونِ فطرت کا تقاضہ ہے کہ اسلام کے عقائد و احکام کو آسان و شستہ زبان میں پیش کیا جائے، جیسا کہ امام غزالی، جلال الدین رومی، حافظ ابن تیمیہ، شاہ ولی اللہ اور مولانا اشرف علی تھانوی رحمہم اللہ کی تحریروں میں اس طرح کے نمونے ملتے ہیں، اسی سلسلے کی ایک کڑی زیر نظر رسالہ ”عقائد اسلام، صفات ایمان، اور احکام دین کی اجمالی فہرست“ ہے۔

اس کتاب کے مصنف حضرت مولانا محمد عبد القوی صاحب دامت برکاتہم، ناظم ادارہ اشرف العلوم حیدرآباد ہیں، جنہیں رسوخ فی العلم کے ساتھ عوام و خواص کے مختلف حلقوں سے وابستگی اور ان کے حالات و خیالات سے واقفیت بھی ہے، آپ کا تعلق جہاں عوام الناس سے ہے وہیں علماء، واعظین اور دانشوروں سے بھی اختلاط اور نشست و برخاست ہے، دقیق مسائل کو

۱ (بخاری: باب من خصّ بالعلم فمأذون قوم کراهیة أن لا ینفہموا)

سہل اور عام فہم طریقہ پر سمجھانے اور سادہ زبان بولنے اور لکھنے کا سلیقہ اور ہنر بھی رکھتے ہیں، ان سب کے علاوہ آپ اخلاص، سوز دروں، اور دعوت کے طاقت ور جذبہ سے بھی متصف ہیں۔ اس کتاب کے تین حصے ہیں، جیسا کہ خود اس کے نام سے واضح ہے، پہلا حصہ ”عقیدۃ الطحاوی“ کا ترجمہ ہے، جس میں اسلامی عقائد کو سادہ انداز میں بیان کیا گیا ہے، اس میں نہ کلامی مسائل کی موشگافیاں ہیں، نہ دلائل کے انبار، محض عقائد کا بیان ہے، جو کم پڑھے لکھے لوگوں کی تکمیل ضرورت کے لئے کافی ہے، ترجمہ مکمل ہونے کے بعد ایک عنوان ”باطل اور گمراہ مذہبوں“ کا ہے، اس کے ذیل میں موجودہ زمانے کے سرگرم فرقوں کا نہایت اختصار کے ساتھ تعارف اور ان سے بچنے کی تلقین ہے، جو خاص طور سے لائق مطالعہ ہے، دوسرے حصہ میں صفاتِ ایمان کا بیان ہے، اس میں مسلم شریف کی مشہور حدیث: الایمان بضع وسبعون شعبۃ الخ اور حدیث جبرئیل کی تشریح، اس کے بعد قلبی، لسانی، اور جسمانی اعمال کی نشان دہی ہے اور تیسرے حصہ میں بخاری شریف کے مرکزی عنماوین کا ترجمہ اور اس کے تحت امام بخاریؒ نے جو ذیلی عنوانات قائم کئے ہیں ان کی تعداد کا ذکر ہے، جس کا نام ”احکام دین کی اجمالی فہرست“ دیا گیا ہے۔

اس طرح یہ کتاب کم پڑھے لکھے اور سادہ ذہن کے لوگوں کے لئے عقائد کے متعلق صحیح معلومات، صفاتِ ایمان اور ان کے تقاضوں کی تفصیل اور احکام دین کے اجمالی تذکرہ پر مشتمل ہے، جو عام فہم ہونے کے ساتھ اپنے اندر توازن اور حقیقت پسندی لئے ہوئے ہے اور حشو و زوائد سے پاک بھی ہے، جو مولانا کی تحریر کا خاص امتیاز ہے۔

اللہ تعالیٰ مصنف دامت برکاتہم کی دیگر کتابوں کی طرح اس کتاب کو بھی قبولیت سے نوازے، عوام الناس کو اس سے فائدہ اٹھانے کی توفیق عطا فرمائے، مولانا کی اس مخلصانہ اور گراں قدر محنت کو قبول فرمائے اور اس کے نفع کو عام و تمام فرمائے۔ آمین یا رب العالمین۔

محمد جمال الدین قاسمی

خادم دارالعلوم حیدرآباد

۵ محرم الحرام ۱۴۴۲ھ

مطابق ۲۵ اگست ۲۰۲۰ء

(۱) عقائدِ اسلام

بسم اللہ الرحمن الرحیم۔ وہ نستعین

دینِ اسلام میں جو سب سے بنیادی چیز ہے وہ ایمان و عقیدہ ہے، عقائد میں جو سب سے بنیادی عقیدہ ہے وہ توحید کا عقیدہ ہے، تمام انبیاء علیہم السلام کی اصل دعوت دعوتِ توحید ہے، یعنی اللہ تبارک و تعالیٰ کو ذات و صفات کے اعتبار سے یکتا و یگانا تسلیم کرنا، دل سے یقین کرنا، زبان سے اقرار کرنا اور پوری زندگی اس پر جمے رہنا، کسی طرح کے شرک میں مبتلا نہ ہونا بلکہ اس کا شبہ پیدا کرنے والے کاموں سے بھی دور رہنا۔

عقیدہ توحید کے بعد عقیدہ رسالت اور عقیدہ آخرت ہے، پھر ان تینوں عقیدوں سے متعلق کئی کئی عقیدے ہیں، آدمی اگر چہ لا الہ الا اللہ محمد رسول اللہ کی شہادت سے مسلمانوں میں شمار ہو جاتا ہے مگر مسلمان ہونے کے بعد اس کو اسلام کے عقائد بہ قدرِ ضرورت جاننا اور ان کی تصدیق کرنا بھی ضروری کام ہے۔

ہم نے اسی لئے اس رسالے میں سالکینِ راہِ خدا کو اس ضروری کام میں مدد کرنے کی نیت سے اہل السنۃ والجماعۃ کے عقیدوں کی بہت ہی معتبر اور مستند کتاب ”عقیدۃ الطحاوی“ کا خلاصہ آسان اور عام فہم اردو میں مرتب کر دیا ہے، انشاء اللہ ایک مسلمان کے لئے اس قدر جان لینا اور مان لینا بہت کافی ہوگا۔ اصل کتاب بھی چوں کہ عوام الناس کے لئے لکھی گئی تھی؛ اس لئے اس میں دلائل کا اہتمام نہیں کیا گیا تھا، البتہ اس کتاب کی بڑے بڑے علماء نے شروحات لکھی ہیں، جو عربی زبان میں موجود ہیں، ان میں دلائل بھی جمع کر دیے گئے ہیں، یہ شروحات بھی علماء کو کام آسکتی ہیں، عوام نہ دلائل کو سمجھ سکتے ہیں اور نہ انہیں اس کی ضرورت ہے۔

عقائد اسلام

اٰمَنْتُ بِاللّٰهِ وَمَلٰئِكَتِهٖ وَكُتُبِهٖ وَرُسُلِهٖ وَالْيَوْمِ الْاٰخِرِ
وَالْقَدْرِ خَيْرِهٖ وَشَرِّهٖ مِنْ اللّٰهِ تَعَالٰی وَالْبَعْثِ بَعْدَ الْمَوْتِ۔

ایمان لایا میں اللہ پر، اور اس کے فرشتوں پر، اور اس کی کتابوں پر، اور اس کے رسولوں پر اور قیامت کے دن پر اور اس پر کہ اچھی بُری تقدیر اللہ تعالیٰ کی طرف سے ہے، اور مرنے کے بعد اٹھائے جانے پر۔

(۱)

اللہ تعالیٰ کے بارے میں ہمارا عقیدہ ہے کہ:

(۱) اللہ تعالیٰ ایک ہے، اس کا کوئی شریک نہیں (۲) بے مثال ہے، کوئی چیز اس کے مشابہ نہیں (۳) بڑی طاقت والا ہے، کوئی اس کو عاجز نہیں کر سکتا (۴) ہمیشہ سے ہے، ہمیشہ رہے گا (۵) اس کے سوا کوئی عبادت کے لائق نہیں (۶) زندہ ہے، ہر چیز کو تھامے ہوئے ہے (۷) ساری مخلوق کو اس نے پیدا کیا، اس کو کسی نے پیدا نہیں کیا (۸) نہ اس کا باپ ہے، نہ اولاد ہے، نہ بیوی ہے، نہ برابر والا، نہ بڑا (۹) وہ کسی کا محتاج نہیں، سب مخلوق اس کی محتاج ہے (۱۰) جو چاہتا ہے کرتا ہے، کوئی چیز اس کے ارادے کے بغیر موجود نہیں ہو سکتی (۱۱) ہر چیز پر قادر ہے (۱۲) وہی زندگی دیتا ہے، وہی موت دیتا ہے، وہی مرنے کے بعد دوبارہ اٹھائے گا (۱۳) وہی پیدا کرتا ہے، وہی روزی دیتا ہے (۱۴) اس کی تمام صفتیں اس کی ذات کی طرح ہمیشہ سے ہیں، ہمیشہ رہیں گی (۱۵) اس کا علم محیط ہے یعنی کوئی چیز اس سے ڈھکی چھپی نہیں ہے (۱۶) ہدایت و گم راہی اسی کے قبضے میں ہے (۱۷) اس کی تقدیر کے مطابق تمام کام انجام پاتے ہیں (۱۸) اس کے فیصلوں کو نہ کوئی ٹال سکتا ہے، نہ رد کر سکتا ہے (۱۹) کوئی اس کے اوپر غالب نہیں آ سکتا (۲۰) بندوں کو سزا دینا اس کا عدل ہے، معاف کر دینا اس کا فضل ہے (۲۱) انسان کا علم و عقل اللہ تعالیٰ کی حقیقت کو پا نہیں سکتے (۲۲) اس کی ذات سے متعلق سننے،

دیکھنے، پکڑنے، چلنے دوڑنے جیسے افعال اور چہرہ، ہاتھ، پنڈلی جیسے اعضاء اور لوح و قلم عرش و کرسی جیسی اشیاء کا ذکر قرآن وحدیث میں آیا ہے، ہم ان کی حقیقی کیفیت متعین کئے بغیر ان پر اسی طرح ایمان لاتے ہیں، نہ الفاظ کا انکار کرتے ہیں اور نہ معانی کو تبدیل کرتے ہیں، اس سلسلہ میں بحث مباحثہ کو بھی جائز نہیں سمجھتے۔^۱

(۲)

فرشتوں کے بارے میں ہمارا عقیدہ ہے کہ:

(۱) اللہ تعالیٰ نے ان کو نور سے پیدا کر کے مختلف کاموں پر مقرر فرمایا ہے (۲) وہ ہماری نظروں سے غائب ہیں (۳) نہ مرد ہیں نہ عورت، نہ ان کے ماں باپ ہیں اور نہ اولاد (۴) وہ اللہ تعالیٰ کے احکام کی پابندی کرتے ہیں، نافرمانی بالکل نہیں کرتے، جس کام پر لگا دیا گیا ہے اس میں لگے رہتے ہیں (۵) ان میں سے چار فرشتے بہت مشہور و مقرب ہیں: حضرت جبریل علیہ السلام حضرت میکائیل علیہ السلام حضرت عزرائیل علیہ السلام (ملک الموت) اور حضرت اسرافیل علیہ السلام

(۳)

آسمانی کتابوں کے بارے میں ہمارا عقیدہ ہے کہ:

(۱) قرآن کریم اللہ تعالیٰ کا کلام اور اس کی کتاب ہے (۲) حقیقتاً اللہ تعالیٰ کی ذات ہی سے ظاہر ہوا ہے (۳) اس کے ظاہر ہونے کی کیفیت نہ ہم جان سکتے ہیں اور نہ اس کا کوئی تصور کر سکتے ہیں (۴) اللہ تعالیٰ نے اس کو اپنے فرشتے حضرت جبریل علیہ السلام کے ذریعہ اپنے نبی (صلی اللہ علیہ وسلم) پر نازل فرمایا ہے (۵) قرآن کریم مخلوق نہیں ہے، کیوں کہ وہ اللہ تعالیٰ کی صفت ہے (۶) اس کا کچھ حصہ متشابہات کہلاتا ہے، اس کے معنی کو ہم اللہ تعالیٰ کے حوالے کرتے ہیں

۱۔ عوام الناس کو تو اس قسم کی باتوں میں قطعاً دخل نہیں دینا چاہیے، کیوں کہ ذرا بھی لغزش ہوگئی تو ایمان سے تیک ہاتھ دھو بیٹھیں گے، اس لئے بہت ڈرنے اور دور رہنے کا مقام ہے۔ امام غزالیؒ نے تو یہاں تک فرمایا ہے کہ عوام کا کسی بڑے سے بڑے گناہ میں مبتلا ہو جانا اتنا برا اور خطرناک نہیں ہے جتنا کہ اللہ تعالیٰ کی اسماء و صفات کے بارے میں گفتگو کرنا خطرناک اور برا ہے۔

(۷) اس کی حفاظت کی ذمہ داری اللہ تعالیٰ نے خود لی ہے، ہم یقین رکھتے ہیں کہ بغیر کسی قسم کی کمی بیشی کے جس طرح نازل ہوا تھا اسی طرح ہم تک پہنچا ہے (۸) اس کے تمام احکام برحق ہیں (۹) اس کے ذریعہ اللہ تعالیٰ کی پچھلی کتابوں کے احکام منسوخ ہو چکے ہیں (۱۰) قیامت تک اب صرف قرآن کریم ہی اللہ تعالیٰ کی وہ واحد کتاب ہے جو ہر طرح سے محفوظ ہے (۱۲) اس کتاب کے نزول کے بعد اب کسی بھی کتاب یا کلام الہی کے نزول کا دعویٰ جھوٹا اور باطل ہے (۱۲) اللہ تعالیٰ نے ہمارے نبی ﷺ سے پہلے بھی بعض پیغمبروں کو کتابیں دی تھیں (۱۳) وہ کتابیں بالکل برحق ہیں؛ لیکن آج اپنی اصل شکل میں موجود نہیں ہیں (۱۴) ان میں لوگوں نے اپنی طرف سے تحریف اور تبدیل کر دی ہے (۱۵) ان میں سے مشہور کتابیں: تورات، زبور، اور انجیل ہیں (۱۶) ان کے احکام اپنے اپنے زمانے میں واجب العمل تھے (۱۷) ہم ان سب کتابوں پر مجموعی طور سے ایمان لاتے ہیں۔

(۴)

انبیاء کرام علیہم السلام کے بارے میں ہمارا عقیدہ ہے کہ:

(۱) ہمارے نبی ﷺ سے قبل حضرت آدم علیہ السلام سے لے کر حضرت عیسیٰ علیہ السلام تک بہت سے پیغمبر تشریف لائے، ان میں بعض نبی ہیں، بعض رسول ہیں یعنی بعض کو نئی شریعت دی گئی اور بعض کو نہیں دی گئی (۲) ان کی صحیح تعداد اللہ تعالیٰ کے علم میں ہے (۳) وہ سب کے سب برحق اور سچے ہیں؛ لیکن ان میں سے بعض کو بعض پر فضیلت حاصل ہے (۴) قرآن و حدیث میں جن کے نام آئے ہیں ان پر نام کے ساتھ، باقی سب پیغمبروں پر مجموعی طور سے ہم ایمان لاتے ہیں، کسی کا انکار نہیں کرتے (۵) حضرت محمد ﷺ اللہ تعالیٰ کے سب سے افضل اور آخری رسول ہیں (۶) نیک لوگوں کے امام ہیں اور تمام انبیاء و مرسلین کے سردار ہیں (۷) اللہ تعالیٰ کے محبوب اور خلیل ہیں (۸) تمام انسانوں اور جنات کی طرف قیامت تک

کے لئے نبی بنا کر بھیجے گئے ہیں (۹) اللہ تعالیٰ کے بعد اس کی مخلوق میں سب سے افضل ہیں (۱۰) اللہ تعالیٰ ان کو جاگتے میں جسم و جان کے ساتھ ایک ہی رات میں مکہ مکرمہ سے بیت المقدس تک، وہاں سے ساتوں آسمانوں اور جہاں تک منظور ہوا لے گیا تھا اور جنت و دوزخ اور بہت سی اپنی نشانیوں کی سیر کرائی تھی اس کو ”معراج“ کہتے ہیں (۱۱) اللہ تعالیٰ نے ان کے ہاتھوں اس کے علاوہ بہت سی ایسی باتیں ظاہر کرائیں جو اور مخلوق سے نہیں ہو سکتیں، انھیں ”معجزات“ کہتے ہیں، سب سے بڑا معجزہ قرآن کریم ہے (۱۲) ان کو قیامت کے دن اپنی امت کی سیرابی کے لئے حوض کوثر عطا کیا گیا ہے (۱۳) انہیں اپنی امت کی شفاعت کا اللہ تعالیٰ نے خاص مقام عطا فرمایا ہے (۱۴) ان پر ایمان لانے اور ان کی نصرت کرنے کا اللہ تعالیٰ نے تمام پچھلے پیغمبروں سے بھی عہد لیا تھا (۱۵) ان کے صریح احکام کو ماننا اور ان کی اطاعت کرنا فرض ہے۔ (۱۶) ان کے بعد کوئی نبی یا رسول آنے والا نہیں ہے، اگر کوئی آپ صلی اللہ علیہ وسلم کے بعد نبوت کا دعویٰ کرے تو وہ مکار اور جھوٹا ہے، اس میں ذرہ برابر بھی شک نہیں ہے۔^۱

(۵) (۶)

قیامت اور آخرت کے بارے میں ہمارا عقیدہ ہے کہ:

- (۱) قیامت کا قائم ہونا یقینی ہے (۲) اس کا صحیح وقت اللہ تعالیٰ کے علاوہ کسی کو نہیں معلوم ہے (۳) موت کے وقت فرشتوں کا آنا، روح قبض کرنا، برزخ میں بندے سے نکیرین (دو خاص فرشتوں) کا سوال کرنا، اسی طرح قبر میں راحت یا عذاب کا ہونا یقینی ہے (۴) مرنے کے بعد دوبارہ اٹھایا جانا، حساب و کتاب لیا جانا، اعمال کا تولا جانا، پل صراط پر سے گذارا جانا وغیرہ تمام خبریں سچی ہیں اور یقیناً ہونے والی ہیں (۵) جنت اور اس کی بے مثال

^۱ یہ بات ذہن میں اچھی طرح رہنا چاہیے کہ آپ ﷺ کو اللہ تعالیٰ کا رسول اور نبی ماننا جتنا ضروری ہے اتنا ہی ضروری آپ کو آخری نبی ماننا اور آپ کے بعد کسی بھی نبی کے امکان کا انکار کرنا بھی ہے، اس کے بغیر محض آپ کو نبی بلکہ خاتم النبیین کہہ دینا بھی کافی نہیں ہے، وہ گئے حضرت عیسیٰ علیہ السلام تو وہ پہلے والے نبی ہیں، وہ ضرور آئیں گے مگر ان کی لائی ہوئی شریعت منسوخ ہو جانے کی وجہ سے خاتم النبیین ﷺ ہی کی اتباع کریں گے اور دوسروں کو بھی اسی پر چلائیں گے۔

نعمتیں اسی طرح دوزخ اور اس کے بے پناہ عذاباں بالکل برحق ہیں (۶) جنت و دوزخ دونوں پیدا ہو چکے ہیں اور کبھی نہ ختم ہونے والے ہیں (۷) جنتیوں کے لئے مرنے کے بعد اللہ تعالیٰ کا دیدار برحق ہے (۸) قیامت سے قبل دجال کا ٹکنا، حضرت عیسیٰ کا تشریف لانا، حضرت مہدیؑ کا ظاہر ہونا، یا جوج ماجوج کا ٹکنا اور پورے عالم میں فساد مچانا، سورج کا مغرب سے طلوع ہونا وغیرہ جو صحیح خبریں ہم تک پہنچی ہیں ہم ان سب کو سچ اور برحق مانتے ہیں۔

(۷)

تقدیر کے بارے میں ہمارا عقیدہ ہے کہ:

(۱) اللہ تعالیٰ نے تمام انسانوں کو پیدا کرنے سے بہت پہلے ان کے بارے میں سب کچھ طے کر دیا ہے، اس کو تقدیر کہتے ہیں (۲) اس کی صحیح کیفیت اللہ کے علاوہ کسی کو نہیں معلوم (۳) تقدیر اور قضائے الہی میں کسی مخلوق کا کوئی دخل نہیں، نہ کسی نبی کا، نہ کسی فرشتے کا (۴) نہ کوئی شخص تقدیر میں تبدیلی کر سکتا ہے، نہ ٹال سکتا ہے، نہ روک سکتا ہے (۵) جو چیز اچھی یا بری وجود میں آتی ہے وہ تقدیر میں اسی طرح ہونے والی تھی، خواہ کچھ بھی کیا جاتا اس کے خلاف نہ ہوتا اور جو چیز وجود میں نہیں آئی وہ کسی طرح موجود نہیں ہو سکتی (۶) تقدیر کی حقیقت میں غور کرنا ہمارے بس کی بات نہیں، کیوں کہ جو اس کی گہرائی میں جانا چاہتا ہے اس کے نصیب میں

۱۔ دجال گم راہی کی ایک بہت بڑی اور خطرناک شکل ہے، اس کو اللہ تعالیٰ نے بہت طاقت دے رکھی ہے، اس کا مکرو فریب اتنا زیادہ ہے کہ دنیا میں آنے والے ہر نبی نے اپنی امت کو اس سے ڈرایا ہے، ہمارے نبی ﷺ نے بھی اس سے ڈرایا ہے اور اس کی علامتیں بھی بتا دی ہیں تاکہ امت بچ سکے، اور مسلمانوں کو اللہ تعالیٰ سے اس کے شر سے پناہ مانگتے رہنے کی تعلیم دی ہے۔

۲۔ حضرت عیسیٰؑ سابقہ نبی ہیں، نبی کی حیثیت سے ہی تشریف لائیں گے، مگر چوں کہ ان کی شریعت شریعت محمدیہ کے ذریعہ منسوخ ہو چکی ہے اس لئے شریعت محمدی پر خود بھی چلیں گے اور لوگوں کو بھی چلائیں گے۔ ۳۔ یہ ایک نیک ہستی ہیں، ان کا نام محمد ابن عبد اللہ ہے، دین محمدی کے ہادی ہونے کی وجہ سے ان کو مہدی کہا جاتا ہے، یہ پہلے ظاہر ہوں گے پھر ان کے دور نبی میں حضرت عیسیٰ ابن مریمؑ آسمان سے اتریں گے، مہدی کو نبی یابنی کے برابر یابنی کے جیسا سمجھنا سب سراسر گم راہی ہے۔

۴۔ یہ ایک انسانی نسل ہے، یہ کہاں ہے؟ اس میں بہت اختلاف ہے، اتنا یقین رکھنا ہے کہ یہ لوگ قیامت سے پہلے ظاہر ہو کر یا غالب ہو کر موجودہ انسانی آبادیوں کو تباہ و برباد کر دیں گے۔

سوائے محرومی اور شرمندگی کے کچھ نہیں آتا، ہم اجمالی طور پر تقدیر پر اسی طرح ایمان لاتے ہیں جس طرح حکم دیا گیا۔

(۸)

صحابہ کرامؓ کے بارے میں ہمارا عقیدہ ہے کہ:

(۱) وہ سب کے سب نبی کریم ﷺ کے سچے جاں نثار و فرماں بردار تھے، آپ ﷺ کی زندگی میں بھی اور آپ ﷺ کے پردہ فرمانے کے بعد بھی (۲) انہوں نے ہر طرح آپ کی اور آپ کے دین کی نصرت و اطاعت کی (۳) ان لوگوں کو آپ کی ذات سے غیر معمولی عقیدت و محبت تھی (۴) ان سے اللہ تعالیٰ اور اس کے رسول ﷺ ہمیشہ کے لئے راضی ہو گئے (۵) ہم ان کی محبت کو ایمان کا جزو سمجھتے ہیں اور ان سے دشمنی کو نفاق کی علامت جانتے ہیں (۶) ان کے اتفاق رائے کو قبول کرتے ہیں اور ان کے آپسی اختلاف کو اللہ تعالیٰ کے حوالے کرتے ہیں، اس لئے کہ ان اختلافات کے علم کے باوجود اللہ تعالیٰ ان سے راضی ہو چکا ہے (۷) ان میں سب سے افضل عشرہ مبشرہؓ ہیں، عشرہ مبشرہ میں سب سے افضل خلفائے راشدین ہیں، خلفائے راشدین میں سب سے افضل حضرت ابو بکر صدیقؓ، پھر حضرت عمرؓ، پھر حضرت عثمان غنیؓ، پھر حضرت علی مرتضیٰؓ ہیں (۸) ان میں سے کسی پر بھی عیب لگانا یا ان کی برائی کرنا بڑے گناہ کی بات ہے، خاص طور سے حضرت ابو بکرؓ اور حضرت عمرؓ کی شان میں گستاخی کفر کا سبب ہے۔ (۹) صحابہ میں اہل بیتؑ (یعنی رسول اللہ ﷺ کی ازواج و اولاد اور دیگر رشتہ داروں) کا احترام اور ان سے محبت اور بھی زیادہ ضروری ہے۔

۱۰ عشرہ دس کو کہتے ہیں، مبشرہ یعنی جن کو خوش خبری دی گئی، دس صحابہ کرام ایسے ہیں جن کو نبی کریم ﷺ نے ایک ہی مجلس میں اپنی زبان مبارک سے نام لے کر جنتی ہونے کی خوش خبری سنائی ہے، وہ دس خوش نصیب صحابہ کرام یہ ہیں: ابو بکر، عمر، عثمان، علی، طلحہ، زبیر، عبدالرحمن بن عوف، سعد، سعید اور ابوعبیدہ بن الجراح رضی اللہ عنہم

(۹)

اولیاء، فقہاء، محدثین اور سلف صالحین کے بارے میں ہمارا عقیدہ ہے کہ:

(۱) وہ سب نیک لوگ اور دین کے مخلص کارگذار تھے (۲) ہم ان کے دین اور دیانت پر اعتماد کرتے ہیں (۳) ان کی تحقیقات اور اجتہادات کو اصول کی روشنی میں قبول کرتے ہیں (۴) ان کے علم یا عمل میں کوئی خلاف شرع بات نظر آئے تو ان کے اکثر حالات اچھے ہونے کی وجہ سے اس بات کی بہتر تاویل کرتے ہیں یا پھر اس میں انہیں معذور سمجھتے ہیں (۵) ان کی برائی اور ان کی شان میں گستاخی کو معیوب جانتے ہیں (۶) ان کی کرامات کو حدود شرع میں حق مانتے ہیں (۷) ان کا مرتبہ انبیاء اور صحابہؓ کے مرتبے سے کم ہے، خواہ کتنے ہی بڑے درجہ کو پہنچ جائیں (۸) ان سے غلطی اور خطا کا صدور ہو سکتا ہے، کیوں کہ وہ معصوم نہیں ہیں (۹) ہم ان کا ذکر بہتری اور خیر کے ساتھ کرتے ہیں (۱۰) کوئی ولی، نبی کی اتباع کے بغیر ولی نہیں ہو سکتا (۱۱) کوئی ولی شریعت کے احکام کی پابندی سے آزاد نہیں ہوتا۔

(۱۰)

اسلام اور مسلمانوں کے بارے میں ہمارا عقیدہ ہے کہ:

(۱) قیامت تک دنیا میں دین اسلام ہی سچا مذہب اور برحق دین ہے، اس کے علاوہ کوئی اور دین اللہ تعالیٰ کے پاس قبول نہیں ہے (۲) سب مسلمان اللہ تعالیٰ کے دوست یا محبوب ہیں، اللہ تعالیٰ ان کا مولیٰ ہے (۳) بلا حق شرعی کے مسلمانوں کے خلاف اسلحہ اٹھانا اور ان سے قتال کرنا حرام ہے (۴) مسلمان اگر ایمان پر مرجائے تو اس کا بڑے سے بڑا گناہ اللہ تعالیٰ کے فضل سے معاف ہو سکتا ہے (۵) مسلمان اگر اپنے گناہوں کی وجہ سے دوزخ میں جائے گا تو یہ جاننا عارضی ہوگا، اپنے گناہ کی سزا بھگتنے کے بعد اس سے نکال کر جنت میں بھیج دیا جائے گا (۶) کسی بڑے گناہ کے کرنے سے مسلمان کافر نہیں ہو جاتا (۷) جب تک کوئی

کفر کی بات صراحتاً ثابت نہ ہو، کسی مسلمان کی تکفیر نہیں کی جاسکتی (۸) ہر مسلمان کے پیچھے (خواہ نیک ہو یا بد) نماز صحیح ہو جاتی ہے۔ (۹) اور ہر مسلمان پر (خواہ نیک ہو یا بد) نماز جنازہ پڑھنا ضروری ہے۔ (۱۰) مسلمان حاکموں کے لئے بددعا کرنا یا ان کے خلاف بغاوت کرنا صحیح نہیں ہے، جب تک وہ کسی گناہ کا حکم نہ دیں ان کی اطاعت ضروری ہے۔ (۱۱) امیر المؤمنین کی سرپرستی میں حج اور جہاد کا حکم قیامت تک قائم ہے اس کی فرضیت کوئی شخص منسوخ نہیں کر سکتا۔

(۱۱)

اہل السنۃ والجماعت کے بارے میں ہمارا عقیدہ ہے کہ:

(۱) مسلمانوں کی جو جماعت نبی کریم ﷺ اور صحابہ کرامؓ کے طریقے پر ہو وہی درستی اور حق پر ہے اور نجات پانے والی ہے (۲) کتاب و سنت اور اجماع امت سے ہٹ کر جو نظریات و خیالات پائے جاتے ہیں، وہ سب غیر معتبر اور ناقابل قبول ہیں (۳) مذکورہ بالا عقائد اہل السنۃ والجماعت کے اجماعی عقیدے ہیں، ان کی مخالفت اہل السنۃ والجماعت سے خارج ہونے کی علامت ہے۔ (۴) اہل السنۃ والجماعت کی تعریف ما انا علیہ واصحابی کہہ نبی کریم ﷺ نے خود مقرر کی ہے۔

(یہاں تک عقیدۃ الطحاوی ختم ہوگئی)

۱۔ ایسا بھی نہیں ہے کلمہ پڑھ کر اور اپنے کو مسلمان کہہ کر وہ کچھ بھی کرتا رہے، ایمان اور کفر کی حد میں مقرر ہیں، علماء ان کو اچھی طرح جانتے ہیں، علماء علم کی روشنی میں کسی شخص کو کافر قرار دے سکتے ہیں، عوام یا کم علم لوگ اپنے اختلافات کی وجہ سے ایک دوسرے کو کافر نہیں کہہ سکتے۔

۲۔ یہ اور بات ہے کہ فاسق کو امام نہیں بنانا چاہئے۔

۳۔ اس کے تفصیلی احکام بڑی کتابوں میں موجود ہیں۔

۴۔ جہاد کب کرنا چاہئے؟ اور اس کے احکام و اسباب کیا ہوتے ہیں؟ یہ تفصیلی علم ہے، ضرورت پر علماء سے معلوم کر لیں۔

باطل مذہبوں کے بارے میں ہمارا عقیدہ ہے کہ

● یہودی: دنیا کے سب سے بدترین، سازشی، اور ظالم لوگ ہیں، ان پر اللہ تعالیٰ نے اپنے غضب کا اعلان کر دیا ہے، یہ اس وقت اپنی چالاکیوں سے ساری دنیا کی حکومتوں اور قوموں پر قبضہ کئے ہوئے ہیں، یہ لوگ اپنے مذہب کو نسلی مذہب سمجھتے ہیں، اس لئے کسی کو یہودی بننے کی دعوت نہیں دیتے؛ لیکن اپنی تدبیروں اور سازشوں سے دوسرے مذہب والوں خصوصاً مسلمانوں کو ان کے مذہب سے دور کرنے میں مصروف رہتے ہیں، اس لئے سب سے زیادہ مضر لوگ ہیں، یہ اسلام ہی کے نہیں انسانیت کے بھی دشمن ہیں۔ ہندوستان کے برہمن لوگ خیالات میں ان سے بہت قریب ہیں۔

● عیسائی: (کرسچین) لوگ نبیوں کی توہین کرنے، تین خدا ماننے اور ہمارے نبی حضرت محمد صلی اللہ علیہ وسلم اور ان پر نازل شدہ کتاب قرآن مجید کو نہ ماننے اور ان کا انکار کرنے کی وجہ سے کافر ہیں، قرآن کریم نے ان کے کفر کو واضح طور پر بیان کر دیا ہے، مگر وہ اپنے ہی کو سچا بتاتے ہوئے ساری دنیا میں اپنے مذہب کی تبلیغ کرتے رہتے ہیں۔

ہمارے ملک میں بھی ہر جگہ ان کے چہرے بنے ہوئے ہیں اور حبابلوں سے لے کر تعلیم یافتہ لوگوں تک، دیہاتوں سے لے کر شہروں تک مختلف طریقوں سے مسلمانوں اور دوسری قوموں کو اپنے مذہب میں ملا لینے کی کوشش کر رہے ہیں۔ مختلف فائدوں کا لالچ دے رہے ہیں، مال بھی خرچ کر رہے ہیں۔ مسلمانوں کو چاہئے کہ عیسائیوں سے اپنے کو اور اپنے بال بچوں کو ہر طرح دور رکھیں، نہ ان کی بات سنیں، نہ ان سے کوئی مدد حاصل کریں اور نہ ان کے اسکولوں کالجوں میں اپنے بچوں کو پڑھائیں؛ کیوں کہ ایمان کی حفاظت سب سے اہم چیز ہے۔ البتہ ضرورت پڑنے پر ان کے انسانی حقوق ضرور ادا کرتے رہیں۔

● ان کے علاوہ دنیا میں اور بھی کئی مذاہب پائے جاتے ہیں ان کے اپنے اپنے عقیدے اور رسوم ہیں، اسلامی عقیدوں کے لحاظ سے وہ سب عقیدہ تو حید کے خلاف ہیں، اس

لئے اسلام ان عقیدوں کو باطل قرار دیتا ہے؛ مگر چوں کہ وہ لوگ اپنے مذہب کو اسلام نہیں کہتے اور اپنے کو مسلمان نہیں کہتے اور عام طور سے دوسروں کو ضرر نہیں پہنچاتے؛ اس لئے اُن کو اسلام کی دعوت دے دینے کے بعد اُن سے ہمارا کوئی جھگڑا نہیں، انسانی حقوق اور اخلاق کی حد تک اُن کے ساتھ میل جول اور باہمی تعلقات میں کوئی حرج نہیں ہے، بلکہ احسن معاملہ کے ذریعہ اسلام کی عملی دعوت اور اچھی تصویر پیش کرتے رہنا چاہیئے۔

● قادیانی: جو خود کو احمدی مسلم بھی کہتے ہیں وہ ہمارے نبی ﷺ کے آخری نبی ہونے کے منکر ہیں، آپ کے بعد مرزا غلام احمد قادیانی جیسے بدکردار آدمی کو نبی مانتے ہیں، اس پر وحی آنے کے قائل ہیں، انبیاء کی توہین کرتے ہیں، قرآن کریم کی آیات کی غلط تاویل کرتے ہیں، مرزا کو نہ ماننے والوں کو کافر قرار دیتے ہیں، یہ سب باتیں ان کی کتابوں میں موجود ہیں، مختصر یہ ہے کہ وہ اسلام سے ہٹ کر ایک فرضی اسلام اور نبی کریم ﷺ کو چھوڑ کر ایک جھوٹے نبی کے قائل ہیں، ان لوگوں سے مسلمانوں کو کسی بھی قسم کے تعلقات رکھنا حرام ہے، ان کا سماجی بائیکاٹ کرنا ضروری ہے، اگر اپنے ایمان کی حفاظت اور قیامت میں حضرت محمد ﷺ کی شفاعت چاہتے ہیں تو اپنے کو قادیانیوں کی چھاؤں سے بھی بچا کر رکھیں، ان لوگوں سے تو انسانی ہم دردی بھی کرنا جائز نہیں ہے۔^۱

● اہل قرآن: یہ دراصل منکرین حدیث کی جماعت ہے۔ ان کا بنیادی عقیدہ یہ ہے کہ صرف قرآن قانون اسلام ہے اور اسی پر عمل ضروری ہے، حدیثوں پر عمل کرنا نبی کے پردہ فرمانے کے بعد یا تو ضروری نہیں رہا یا ضروری ہے تو بھی (اُن کے نزدیک) چونکہ حدیثوں کا

۱۔ محقق علماء کے نزدیک اسلام کا پیغام عام بھی تمام اقوام عالم کو پہنچ چکا ہے۔

۲۔ اس کی وجہ یہ ہے کہ وہ اپنے کو مسلمان؛ بلکہ سچے معنوں میں مسلمان بتا کر سچے مسلمانوں کو دھوکہ دیتے اور اس طرح انہیں اپنے دین میں لے کر مرتد بنا دیتے ہیں، اس لئے دھوکے بازوں کا کوئی حق نہیں ہوتا۔ ہاں اگر وہ لوگ بھی دوسری قوموں کی طرح اپنا الگ دین بتاتے اور مسلمان کہہ کر اور اسلامی شعائر کو استعمال کر کے دھوکہ نہ دیتے تو ان کے انسانی حقوق ادا کرنے کی اجازت ہو سکتی تھی، خوب اچھی طرح اس فرق کو سمجھ لینا چاہیئے۔

محفوظ ہونا غیر یقینی ہے؛ اس لئے اب ان پر عمل نہیں کیا جاسکتا، اسی لئے یہ لوگ حدیثوں میں زبردستی کا ٹکراؤ نکال کر یا محدثین کی تنقیدوں کا سہارا لے کر یہ تاثر دینا چاہتے ہیں کہ حدیثیں قابل اعتماد نہیں ہیں، اس لئے صرف قرآن پر عمل کر لینا کافی ہے۔ یہ فرقہ بھی بہ اجماع امت خارج اسلام ہے، ان سے بھی تعلقات حرام اور ناجائز ہیں، خود نبی کریم ﷺ نے ہر طرح کا تعلق ختم کر لینے کا حکم دیا ہے۔

● دیندار انجمن: یعنی صدیق دیندار یا چین بسویشور کے ماننے والے لوگ عقائد میں پہلے تو قادیانی تھے، بعد میں اس سے بدتر عقائد کے قائل ہو گئے ہیں، وہ سمجھتے ہیں کہ اللہ تعالیٰ چین بسویشور یا صدیق دیندار کی شکل میں دنیا میں آ گیا ہے، اپنے پیشوا کو نبی کریم ﷺ کا دوسرا جنم اور دوسرے جنم میں پہلے سے زیادہ طاقت ور مانتے ہیں، اولیاء اللہ کو اللہ تعالیٰ کے بچے قرار دیتے ہیں، اپنے گرو کے خلفاء کو نبیوں کا مثیل اور برابر مانتے ہیں، مسلمانوں کو نبیوں سے بڑھ کر سمجھتے ہیں، تمام مذاہب کو حق سمجھتے ہیں اور اس سے بھی زیادہ خرافات ان کے لٹریچر میں موجود ہیں، جس کی روشنی میں یہ فرقہ اپنے کو مسلمان کہنے کے باوجود اسلام سے خارج اور کافر ہے، ان سے اپنے کو بچانا لازمی اور ضروری ہے۔

● شیعہ: یہ فرقہ سب سے پہلا فرقہ ہے جو یہودیوں کی سازش سے اسلام میں تفریق ڈالنے کے لئے وجود میں لایا گیا، اس فرقے میں بہت گروہ ہیں، ان میں سے بعض مسلمان ہیں، بعض اسلام سے بھی خارج ہو گئے ہیں، خصوصاً اثنا عشریہ کہلائے جانے والے شیعہ تمام مسلمانوں کے نزدیک اسلام سے خارج ہیں، یہ لوگ صحابہ کرامؓ اور قرآن کریم کے بارے میں تک اہل اسلام کے عقائد سے اختلاف رکھتے ہیں، خصوصاً حضرت ابو بکرؓ اور حضرت عمرؓ

۱۔ بسویشور جنوبی ہند کی ریاست کرناٹک میں پائے جانے والے لنگایت طبقے کے عقیدے میں ایک موعود اوتاریں، جو ایک عظیم مصلح اور انسانیت نواز تھے، جن بسویشور بڑے بسویشور کو کہتے ہیں، صدیق حسین بھی اسی علاقہ کرناٹک میں لنگایت قوم کو اپنا عقیدت مند بنانے کے لئے گذشتہ بسویشور سے بھی بڑا بسویشور ہونے کا مذعی ہوا تھا، اس کا مقصد کچھ بھی رہا ہوگا، انجام کار کھلی گم راہیوں میں خود بھی مبتلا ہوا اور ایک تعداد کو مبتلا کر گیا۔ اعاذنا اللہ منہ۔

سے شدید نفرت رکھتے اور انہیں کافر سمجھتے ہیں، اپنے علاوہ کسی کو مومن نہیں مانتے، مصلحتاً مسلمان کہہ دیتے ہیں، اماموں کو نبیوں کی طرح معصوم اور مطلقاً واجب الاتباع مانتے ہیں، وغیرہ، مسلمانوں کا ان کے مذہبی رسومات میں شرکت کرنے اور رشتہ ناطہ کرنے سے بچنا اپنے دین و ایمان کی حفاظت کے لئے بہت ضروری ہے۔

● مہدوی: یہ طبقہ ہندوستان کی مختلف ریاستوں میں پایا جاتا ہے، کہیں مہدوی، کہیں مومن برادری اور کہیں دائرہ والوں کے نام سے معروف ہیں، یہ لوگ میراں سید محمد جوینپوری صاحب کو خاتم ولایت مانتے ہیں اور ولایت کی ایک خاص تعریف کرتے ہیں اور ان کو نبی کریم ﷺ کا ہمسر مانتے ہیں، البتہ پوچھنے پر بے کار تاویلات کرتے ہیں، نبی پر صرف قرآن کے الفاظ نازل ہونے اور ان کے امام پر قرآن کے معانی نازل ہونے کا دعویٰ کرتے ہیں، عہد رسالت کے فرائض اور عہد ولایت کے فرائض کی علاحدہ علاحدہ تقسیم کرتے ہیں، اپنے پیشوا کی تصدیق کو ایمان کے لئے لازمی جانتے ہیں، عام مسلمانوں کو اہل کتاب کے درجے میں رکھتے ہیں، اسی وجہ سے ان کی بیٹیاں لے جاتے ہیں اور اپنی بیٹیاں نہیں دیتے۔ ان کے بعض عقائد کفر ہیں اور بعض بدعت ہیں۔ آج کل ان کے بہت سے لوگ غلو سے متغیر ہو کر اعتدال کو اختیار کرتے جا رہے ہیں، اگر وہ اپنے سابقہ خیالات و عقائد سے سچی توبہ کر لیتے ہیں تو یقیناً ہمارے اسلامی بھائی ہیں، اور اگر ان کی معتبر کتابوں میں مذکور کفریہ باتوں پر قائم ہیں تو ایسے لوگوں کی علماء نے تکفیر کی ہے۔ بہر حال ان کی حنا لہو مذہبی مجالس میں شرکت سے بچنا چاہئے اور رشتہ ناطہ کرنے سے پہلے عقائد کی درستگی کا اطمینان کر لینا بہت ضروری ہے۔

● جماعت المسلمین: یہ تازہ فتنہ اور نیا فرقہ ہے، اس کے بانی کا نام مسعود احمد بی ایس سی ہے، اس فرقہ کا ڈھانچہ آٹھ اکائیوں پر مشتمل ہے، مثلاً ہمارا حاکم ایک، ہمارا امام ایک، ہمارا دین ایک وغیرہ اور ان آٹھوں عنوانات کے تحت سوائے لفاظی اور حقیقی مسلمانوں پر گڑھی ہوئی تہمتوں کے اور کچھ نہیں ہے، یہ لوگ اپنی جماعت کے علاوہ دنیا کے سارے

مسلمانوں کو گمراہ اور مشرک قرار دیتے ہیں، کسی مسلمان کے پیچھے نماز نہیں پڑھتے، اپنی عبادت گاہیں مسجد المسلمین کے نام سے علاحدہ بنا رہے ہیں، ان کی گمراہی کے لئے اتنا کافی ہے کہ وہ تمام مسلمانوں کو گمراہ مشرک اور جہنمی سمجھتے ہیں، جو تمام مسلمانوں کو گمراہ سمجھتا ہے اس کی گمراہی میں کیا شبہ ہو سکتا ہے؟ ان لوگوں کا طریقہ یہ ہے کہ قرآن کریم کی آیات اور احادیث شریفہ کے چھوٹے چھوٹے جملے اپنے مطلب اور غرض کے مطابق لے کر پیش کرتے چلے جاتے ہیں، خواہ اس کا وہ مفہوم علماء و مفسرین اور سلف صالحین و محدثین میں کسی نے نہ لیا ہو۔ تقلید کو شرک کہتے ہیں مگر خود مسعود احمد کے پکے مقلد ہیں، اگر اپنا دین بچانا ہے تو اس فرقے کے مکر فریب سے اپنے آپ کو اور اپنی اولاد کو محفوظ رکھنا ضروری ہے۔

● شکلی فتنہ: یہ گمراہ فرقہ اپنے گرو شکیل بن حنیف کو مسیح موعود مانتا ہے، بہار کے صوبے سے تعلق رکھنے والا یہ شکیل بلکہ قبیح وہاں کے علماء اور مسلمانوں سے ڈر کر کچھ دن دلی اور ممبئی میں رہا، اور اب اس کے عقیدت مندوں نے اورنگ آباد میں خلد آباد کے قریب ایک علاقے میں اس کو بسایا ہے، چاہنے ماننے والے بھی وہیں جمع ہوتے جا رہے ہیں، اس کے ماننے والوں میں تعلیمی لائن سے لگے کئی لوگ ہیں جو ملک کی مختلف ریاستوں میں خاموش کام کر رہے ہیں، تبلیغی بھائیوں کی وضع بنا کر عام نوجوانوں کو مہدی اور مسیح کی احادیث غلط طریقے پر سنا کر شکیل کا عقیدت مند بناتے پھر اورنگ آباد لے جا کر بیعت کراتے ہیں، تجربے سے پتہ چلا ہے کہ یہ شخص بڑا جادوگر ہے اور ملنے والوں پر ایسا قابو کر لیتا ہے کہ پھر اس کی عقیدت سے نکلنا مشکل ہو جاتا ہے، علماء نے اس فرقے کو بھی خارج اسلام قرار دیا ہے، اس فتنے سے چوکنار ہنا بھی ضروری ہے، اگر آپ سے کوئی مہدی مسیح کے بارے میں باتیں کرے تو پہلے اپنے علاقے کے عالم سے ملاقات کرادیں اور بنا اطمینان کے کسی کی باتوں میں نہ آئیں۔

● انٹرنیٹ: انٹرنیٹ جو جدید اور بہت سی سہولتیں دینے والی ٹکنالوجی ہے، اس پر دین اور اسلام کی سائنس بھی بڑی تعداد میں موجود ہیں؛ مگر ان سائنس کے چلانے والوں میں

مذکورہ بالا تمام فرقے اور ان سب سے بڑھ کر یہودی لوگ ہیں، اس لئے اُن میں سے حق کیا ہے اور کس کا مواد اہل سنت والجماعت کے عقائد کے مطابق ہے؟ یہ جاننا بہت مشکل کام ہے قرآن کے پروگرام حدیثوں کا سلسلہ اور طرح طرح کے اسلامی عنوانات چلائے جا رہے ہیں؛ مگر کافی گہرائی میں جانے کے بعد پتہ چلتا ہے کہ یہ کسی بد عقیدہ آدمی کا دھوکہ ہے، لاکھوں لوگ ان سائنس والوں کی باتوں سے متاثر ہو کر صراطِ مستقیم سے بھٹک گئے، اس لئے ہر ممکن کوشش کریں کہ جب تک کسی عالم یا سائنٹ کے بارے میں تحقیق نہ ہو جائے کہ وہ حق ہے اس وقت تک کتنی ہی اچھی باتیں کیوں نہ ہوں اپنے کو دور رکھیں، جہاں تک ہو سکے علماء سے علم حاصل کریں، اگرچہ انٹرنیٹ آسان ذریعہ ہے؛ مگر آسانی کے چکر میں دین سے ہاتھ دھو بیٹھنا یا گم راہی کا شکار ہو جانا کوئی عقل مندی کی بات نہیں ہے۔

● سوشل میڈیا: اسی طرح سوشل میڈیا بھی متضاد پیغامات اور ہر شخص کے ذہنی پیداوار کو پھیلانے کا ذریعہ بن گیا ہے، جب تک کسی عالم کے برحق ہونے کا اطمینان مستامی علماء سے نہ کر لیں سوشل میڈیا پر آنے والے بیانات اور پیغامات سے استفادہ نہ کریں، کوئی شخص آپ کو کوئی دینی بات بھیجے تو علماء سے معلومات کر کے عمل کریں، محض گھر بیٹھے معلومات ہو جانے کی سہولت سے دھوکہ کھا کر اپنے دین و عقیدے کو خراب نہ کر بیٹھیں۔

● ان صریح گم راہ فرقوں کے علاوہ خود مسلمانوں میں بہت سے مکاتب فکر اور جماعتیں پائی جاتی ہیں اور وہ بہت سی عملی کوتاہیوں کے باوجود بہ حیثیت مجموعی اہل سنت والجماعت کے عقائد میں متفق ہیں یا کم از کم مسلمان ہیں اور کھلے طور پر کفر کا ارتکاب نہیں کرتے ہیں اس وجہ سے انہیں مسلمان ہی کہا جاتا ہے، ان پر کفر و ارتداد یا اسلام سے خارج ہونے کا حکم نہیں لگایا جاتا، البتہ ان کے ماننے والوں میں بعض بعض لوگ حد سے تجاوز کر کے خطرناک حد تک غلو کے شکار ہو گئے ہیں، ایسے لوگوں کے بارے میں اپنے اپنے علماء سے مشورہ کر کے ان کی ہدایت کے مطابق ان کے ساتھ معاملہ رکھیں۔

آخر میں نہایت درد مندانہ مشورہ ہے کہ کم از کم روزانہ ایک مرتبہ یہ دعا دل کی گہرائی سے

کر لیا کریں۔ رَبَّنَا لَا تُزِغْ قُلُوبَنَا بَعْدَ إِذْ هَدَيْتَنَا وَهَبْ لَنَا مِنْ لَدُنْكَ رَحْمَةً،
إِنَّكَ أَنْتَ الْوَهَّابُ آمین۔

نوٹ: گم راہ فرقوں کی تفصیل کے لئے ان عنوانات پر لکھی گئی کتابیں ملاحظہ کر سکتے ہیں۔



صفاتِ ایمان

ایک حدیث کی تشریح
کتاب و سنت کی روشنی میں

قَالَ رَسُولُ اللَّهِ ﷺ

الْإِيْمَانُ بِضْعٌ وَسَبْعُونَ - أَوْ بِضْعٌ وَسِتُّونَ -
شُعْبَةً، فَأَفْضَلُهَا قَوْلُ: لَا إِلَهَ إِلَّا اللَّهُ،
وَأَذْنَاهَا إِمَاطَةُ الْأَذَى عَنِ الطَّرِيقِ،
وَالْحَيَاءُ شُعْبَةٌ مِنَ الْإِيْمَانِ. (مسلم: 58)

رسول اللہ صلی اللہ علیہ وسلم کا ارشاد گرامی ہے:

ایمان کے ستر سے زائد شعبے ہیں، ان میں سب سے
افضل و اعلیٰ شعبہ لَا إِلَهَ إِلَّا اللَّهُ کا اقرار کرنا ہے
اور ادنیٰ شعبہ راستے سے تکلیف دہ چیز کو ہٹا دینا ہے
اور حیا بھی ایمان ہی کا ایک شعبہ ہے۔

(۲) صفاتِ ایمان

بسم اللہ الرحمن الرحیم۔ وہ نستعین

دین اسلام میں ایمان ایک ایسے درخت کی طرح ہے، جس کی جڑیں بہت مضبوط ہوں اور شاخیں بہت اونچی اور خوب پھیلی ہوئی ہوں۔ قرآن مجید میں فرمایا گیا ہے، ”کلمۃ طیبہ“ کی مثال ایک پاکیزہ درخت کی سی ہے جس کی جڑیں مضبوط ہوں اور شاخیں آسمان سے گویا مل رہی ہوں، وہ ہر وقت اپنے رب کے حکم سے پھل دیتا رہتا ہے۔

حدیث میں نبی کریم ﷺ نے ارشاد فرمایا: ”ایمان کی ستر سے بھی زیادہ شاخیں ہیں“ آیت شریفہ اور حدیث شریف سے معلوم ہوا کہ ایمان صرف کلمہ پڑھ لینے کا نام نہیں ہے، اس کے کچھ تقاضے اور صفات بھی ہیں، ان تقاضوں کو پورا کرنا اور ان صفات کو اپنی زندگی میں شامل کرنا مومن کامل بننے کے لئے بہت ضروری ہے۔

ظاہر ہے کہ ایمان کی صفات اور اس کے تقاضوں کو علم حاصل کئے بغیر حبا نہہیں جاسکتا، جب علم بھی نہیں ہوگا تو عمل کیسے کیا جائے گا، اس لئے علماء نے بہت تلاش کر کے قرآن و حدیث میں سے ان صفاتِ ایمان کو جمع کیا ہے، ہم نے اس کو سالکینِ راہِ خدا کے لئے عام فہم اور آسان اردو میں مرتب کر دیا ہے، تاکہ اس کو پڑھنے کے بعد اس کے مطابق اپنے ایمان کو سنوارنے کی کوشش کرتے رہیں۔ اللہ تعالیٰ توفیق نصیب فرمائے۔ آمین

والسلام

محمد عبد القوی غفرلہ

اپنا ایمان کامل بنانے کی فکر کیجئے

بخاری شریف میں ایک حدیث ہے، جس میں ایمان کے ساٹھ سے زائد شعبے بتلائے گئے ہیں (حدیث نمبر: 9) امام مسلمؒ نے ایک روایت نقل کی ہے جس سے پتہ چلتا ہے کہ ایمان کے ستر سے زائد شعبے ہیں، (حدیث نمبر: 57) بعض ائمہ حدیث نے اور بھی روایات نقل کی ہیں، جن میں دیگر عدد کا بھی ذکر آیا ہے۔

شرح حدیث کی تحقیق کے مطابق اس مضمون میں مسلم شریف کی روایت کامل اور راجح ہے، اس لئے یہاں اسی کو نقل کر رہا ہوں:

عن ابی ہریرۃ رضی اللہ عنہ عن النبی صلی اللہ علیہ وسلم قال الایمان بضع وسبعون شعبۃ، والحياء شعبۃ من الایمان۔
حضرت ابو ہریرہؓ سے مروی ہے کہ نبی کریم صلی اللہ علیہ وسلم نے ارشاد فرمایا: ایمان کے ستر سے زائد شعبے ہیں اور حیا (بھی)

ایمان کا ایک شعبہ ہے۔

شُعْبَةُ شَعَبٍ کا واحد ہے اور وہ درخت کی شاخوں کو کہتے ہیں، ایمان اور اس کی صفتوں کو شاخوں اور ٹہنیوں بھرے ایک درخت سے تشبیہ دی گئی ہے، یعنی ایمان کے پھل مکمل نہیں ہو سکتے جب تک کہ صفات و اعمال کے شاخیں پھیل نہیں جاتیں۔ اور حیا آدمی کے اندر موجود ایک صفت ہے جو ان کاموں پر ابھارتی ہے جو پسند کئے جاتے ہیں اور ان کاموں سے روکتی ہے جو نا پسند کئے جاتے اور معیوب سمجھے جاتے ہیں۔

اسی باب کی دوسری حدیث میں یہ اضافہ بھی ہے:

فافضلها قول لا اله الا الله (ان شعبوں میں) سب سے افضل و اعلیٰ
 وادناها اماطة الاذی عن شعبه لا اله الا الله کا اقرار کرنا ہے اور
 الطريق والحیاء شعبه من ادنی شعبه راستے سے تکلیف دہ چیز کو ہٹا
 الایمان (مسلم: 58) دینا ہے، اور حیا بھی ایمان ہی کا ایک

شعبہ ہے۔

مذکورہ بالا حدیث شریف سے معلوم ہوتا ہے کہ آدمی کو نفسِ ایمان یعنی تصدیق و اقرار کا
 مرتبہ حاصل ہو جانے کے بعد لازم ہے کہ وہ اس کی تکمیل کی فکر میں لگ جائے، تو حید و رسالت
 کی شہادت کو کافی سمجھ کر اور اسی پر اکتفا کر کے نہ بیٹھ جائے، کیوں کہ لا اله الا الله اگرچہ
 ایمان کا سب سے اعلیٰ و افضل شعبہ ہے؛ تاہم اس کے علاوہ بھی متعدد شعبے ہیں، جو عقیدہ و عمل
 سے ہوتے ہوئے عام اخلاقی تقاضوں تک پہنچ جاتے ہیں اور ان سب کا حاصل کرنا
 تکمیلِ ایمان و اسلام کے لئے ضروری ہے، علماء کے نزدیک یہ حدیث خلاصہ دین اور حدیث
 جبرئیل کا اجمال ہے۔

حدیث جبرئیلؑ یہ ہے: حضرت عمرؓ سے روایت ہے کہ ایک دن ہم نبی کریم ﷺ
 کے ساتھ بیٹھے ہوئے تھے، اتنے میں ایک صاحب اچانک سامنے آگئے، جن کے کپڑے
 اُبلے اور بال سیاہ تھے، نہ تو ان پر سفر کے آثار دکھائی دے رہے تھے (کہ ہم انہیں مسافر
 سمجھتے) نہ ہی ہم میں سے کوئی انہیں جانتا تھا (کہ ہم انہیں دیکھ کر پہچان لیتے)۔ آنے کے بعد
 وہ نبی کریم ﷺ کے سامنے بیٹھ گئے اور اپنے گھٹنے آپ ﷺ کے گھٹنوں سے قریب
 کر دیے اور اپنی ہتھیلیاں ان کے مانڈیوں پر رکھ دیں، اس کے بعد انہوں نے آپ ﷺ
 سے سوالات کرنا شروع کیا، کہنے لگے: اے محمد! مجھے اسلام کے بارے میں بتائیے کہ
 اسلام کسے کہتے ہیں؟ آپ ﷺ نے فرمایا: اسلام یہ ہے کہ تم ”لا اله الا الله محمد
 رسول الله“ کی گواہی دو، نماز قائم کرو، زکوٰۃ ادا کرو، رمضان کے روزے رکھو اور
 اگر گنجائش ہے تو حج ادا کرو، انہوں نے کہا: آپ سچ کہتے ہیں، ہم لوگوں کو بہت تعجب ہوا کہ

خود ہی سوال کرتے ہیں اور خود ہی تصدیق کرتے ہیں۔ پھر انہوں نے پوچھا: مجھے ایمان کے بارے میں بتلائیے کہ کسے کہتے ہیں؟ آپ ﷺ نے فرمایا: ایمان یہ ہے کہ ”تم اللہ تعالیٰ پر، اس کے فرشتوں پر، اس کی کتابوں پر، اس کے رسولوں پر اور آخرت کے دن پر ایمان لاؤ اور اس پر بھی کہ خیر و شر سب اللہ کی طرف سے مقدر ہیں“۔ انہوں نے کہا: صحیح فرمایا، پھر پوچھا: احسان کے بارے میں بتلا دیجئے؟ فرمایا: ”تم اللہ کی بندگی اس طرح کرو کہ تم اس کو دیکھ رہے ہو اور اگر اتنا نہ کر سکو تو یہی یقین بنا لو کہ وہ تمہیں دیکھ رہا ہے“۔ (مسلم: ۳۶/۱)

ملا علی قاریؒ فرماتے ہیں: ”نبی کریم ﷺ کے ارشاد افضلہا سے ایمان کی جانب اشارہ ہوتا ہے، ادناہا کے لفظ سے اسلام کا پتہ چلتا ہے اور حیاء مرتبہ احسان تک پہنچنے کا وسیلہ ہے“۔ (مرقاۃ المفاتیح: ۷۰/۱)

راقم عرض کرتا ہے کہ چوں کہ ہر اول کو آخر سے نسبت ہوتی ہے، شاید یہ بتلانا بھی مقصود ہو کہ مومن کامل بننا چاہنے والے کو چاہئے کہ وہ اعتقادات و عبادات کی طرح حسن معاشرت و معاملت کو بھی اہمیت دے، یہ نہیں کہ عقیدہ و عبادت کا تو خوب اہتمام کرے؛ مگر احساق و عادات کی طرف کوئی دھیان نہ دے اور مخلوق خدا کی اذیت و تکلیف سے بے پروا ہو کر زندگی گزارنے لگے، کیوں کہ ایسا کرنے سے مخلوق تو ناراض ہوگی، ہی حق تعالیٰ بھی خوش نہ ہوں گے۔ واللہ اعلم

ایمان کی حقیقت آدمی کو دل سے تصدیق اور زبان سے اقرار کر لینے کے بعد حاصل ہو جاتی ہے، اس تصدیق کے ثبوت کے لئے زبان سے اقرار بھی ضروری ہے، لیکن اس کی تکمیل کے لئے تصدیق قلبی و اقرار لسانی کے ساتھ ساتھ ایمان کے شعبوں پر عمل کرنا بھی ضروری ہے اس کے بغیر تکمیل ایمان کی کوئی صورت نہیں ہے؛ ایمان کو کامل بنانے کے لئے جن اعمال کی ضرورت ہوتی ہے وہ تین قسم کے اعمال ہیں، پہلی قسم قلبی و اعتقادی ہے، دوسری لسانی و قولی ہے، اور تیسری بدنی و عملی ہے؛ یہ تینوں اقسام ذیل میں نمبر وار ذکر کی جا رہی ہیں:

● اعمال القلب یا اعتقادی امور (یگلتیں ہیں)

- (۱) اللہ تعالیٰ کی ذات و صفات پر ایمان اور اس کے یکتا و یگانا اور بے مثال ہونے کا یقین
- (۲) اللہ تعالیٰ کے علاوہ تمام مخلوقات کے حادث و فانی ہونے (یعنی پیدا کئے جانے اور فنا کر دیئے جانے) پر ایمان
- (۳) فرشتوں پر ایمان
- (۴) آسمانی کتابوں پر ایمان
- (۵) تمام انبیاء علیہم السلام پر ایمان
- (۶) تقدیر یعنی خیر و شر کے من جانب اللہ ہونے پر ایمان
- (۷) آخرت اور مرنے کے بعد اٹھائے جانے پر ایمان؛ اس میں سوالاتِ قبر، عذابِ قبر، حشر و نشر، حساب و کتاب، اور پلِ صراط کے برحق ہونے کا یقین بھی شامل ہے
- (۸) جنت اور اس کی نعمتوں اور جنت میں قیام کے دائمی ہونے کا یقین، اسی طرح
- (۹) جہنم کے وجود، اس کے ہمیشہ رہنے اور اس کے عذابوں اور سختیوں کے برحق ہونے پر ایمان،
- (۱۰) اللہ تعالیٰ سے محبت رکھنا
- (۱۱) اللہ تعالیٰ کے غیر کے ساتھ محبت یا عداوت کا صرف اللہ تعالیٰ کی نسبت سے ہونا
- اللہ تعالیٰ سے محبت میں رسول اللہ صلی اللہ علیہ وسلم کے اصحاب، ازواج اور اہل بیت کی محبت بھی داخل ہے
- (۱۲) نبی کریم صلی اللہ علیہ وسلم کی سچی محبت، اتباع، اور درود و سلام کا اہتمام
- (۱۳) تمام اعمال میں اخلاص و للہیت کا پیدا کرنا اور ریا و نفاق سے اپنے اعمال محفوظ رکھنا
- (۱۴) گناہوں پر ندامت اور توبہ و استغفار کا اہتمام
- (۱۵) اللہ تعالیٰ کی خفگی اور پکڑ کا خوف
- (۱۶) اس کے درگزر اور معافی کی اُمید
- (۱۷) مایوسی و محرومی کے احساس سے بچنا
- (۱۸) اللہ تعالیٰ کی نعمتوں کا شکر بجالاتے رہنا
- (۱۹) اس کی آزمائشوں پر صبر کرنا
- (۲۰) اس کی اطاعت کا حق ادا کرنا
- (۲۱) اپنے اندر تواضع اور بندگی پیدا کرنا، اس میں بڑوں کا احترام و اکرام بھی شامل ہے
- (۲۲) شفقت و رحمت کا مزاج بنانا، اسی میں چھوٹوں اور کم زوروں پر رحم کرنا بھی شامل ہے
- (۲۳) اللہ تعالیٰ کے فیصلوں سے راضی رہنا اور کسی قسم کی شکایت نہ کرنا
- (۲۴) اللہ تعالیٰ کی ذات پر بھروسہ رکھنا
- (۲۵) عجب و کبر کا ترک کرنا اسی میں سمنعہ یعنی اپنی تعریف کی تمنا بھی

داخل ہے (۲۶) حسد (یعنی دوسروں کی نعمتوں پر ناراضگی کی وجہ سے اُن کے زوال کی آرزو) نہ کرنا (۲۷) عداوت و خیانت سے باز آ جانا (۲۸) غصے کے تقاضوں پر عمل سے اجتناب کرنا (۲۹) کینے سے سینے کو پاک رکھنا، اور ہر قسم کی بدگمانی اور دھوکہ دہی سے بچنا (۳۰) دنیا کی محبت سے دست بردار ہو جانا، اس میں مال و منصب کی محبت بھی داخل ہے۔
نوٹ: اعمال القلوب میں کوئی اور مثبت یا منفی بات آپ کے ذہن میں آئے تو مذکورہ اُمور میں غور کرنے سے پتہ چل جائے گا کہ وہ ان تیس میں سے کسی نہ کسی کے تحت موجود ہوگی ان شاء اللہ۔

● اعمال اللسان یا اُمور قولیہ۔ (یہ سات اعمال ہیں)

(۱) اللہ کی توحید (کلمہ طیبہ) کا زبان سے اقرار کرنا، (۲) قرآن مجید کی تلاوت کرنا، (۳) علم دین کا حاصل کرنا، (۴) علم دین کا دوسروں کو سکھانا، (۵) اللہ تعالیٰ سے اپنی حاجات کا طلب کرنا اور دعائیں مانگتے رہنا، (۶) اللہ تعالیٰ کا ذکر کرنا، استغفار بھی اسی میں شامل ہے۔ (۷) لغو و لایعنی باتوں سے اجتناب۔

● اعمال البدن یا جسمانی کام (یکل چالیس ہیں)

جسمانی طور پر ادا کئے جانے والے ایمانی اعمال کی تین قسمیں ہیں، پہلی قسم میں سولہ شعبے ہیں۔

(۱) تمام نجاسات ظاہری و باطنی سے پاکی حاصل کرنا، جس میں جنابت اور حیض و نفاس سے وضو اور غسل کے ذریعہ پاکی حاصل کرنا نیز کپڑوں اور جگہ کا پاک رکھنا شامل ہے۔ (۲) نماز قائم کرنا، اس میں فرض نفل اور قضا نمازیں سب داخل ہیں۔ (۳) زکوٰۃ ادا کرنا، خواہ وہ واجب زکوٰۃ ہو یا نفلی صدقات اور سخاوت ہو، سخاوت میں اکرام ضیف (مہمان نوازی) بھی شامل ہے۔ (۴) فرض نفل روزے رکھنا، (۵) فرض نفل حج اور عمرہ کی ادائیگی۔

(طواف بیت اللہ بھی اسی میں شامل ہے) (۶) اعتکافِ مسنون اور لیلۃ القدر کی تلاش (۷) دین کی خاطر وطن سے ہجرت کرنا اور بے وطن ہونا (۸) نذر منت وغیرہ کو پورا کرنا (۹) قسموں کو پورا کرنا (۱۰) کفاراتِ شرعیہ کی ادائیگی (۱۱) نماز اور خارج نماز میں ستر چھپائے رکھنا (۱۲) واجب قربانی کرنا اور اگر خود سے نذر کر لی تھی تو اس کو بھی پورا کرنا (نیز غلاموں کو آزاد کرنا) (۱۳) تجہیز و تکفین اور تدفین کا حق ادا کرنا (۱۴) قرض ادا کرنا (۱۵) معاملات میں صدق و دیانت کا اہتمام کرنا (۱۶) حق کے معاملے میں سچی گواہی دینا اور گواہی کو نہ چھپانا۔

دوسری قسم میں چھ شعبے ہیں:

(۱۷) نکاح کے ذریعہ اپنی پاک دامنی و عفت کی حفاظت کرنا (۱۸) اہل و عیال اور ماتحتوں کی ضروریات پوری کرنا (۱۹) والدین سے حسن سلوک کرنا (۲۰) اولاد کی صحیح تربیت و تعلیم کرنا (۲۱) رشتہ داروں کے حقوق کی ادائیگی، یعنی صلہ رحمی کا اہتمام (۲۲) امیر المؤمنین اور حاکم مسلمین کی اطاعت۔

تیسری قسم اٹھارہ شعبوں پر مشتمل ہے:

(۲۳) عادلانہ حکومت کا قیام (۲۴) اجماع اور جماعتِ حق کا اتباع (۲۵) اولوالامر اور علماء کی اتباع (۲۶) آپس میں صلح و امن کا قیام، اس میں باغیوں سے قتال بھی داخل ہے (۲۷) نیکی کے کاموں میں نصرت و معاونت (۲۸) اچھی باتوں کو پھیلانا اور بُری باتوں سے لوگوں کو روکنا (۲۹) حدود یعنی شرعی سزاؤں کا نفاذ (۳۰) دشمنانِ خدا سے مقابلہ اور اسلامی سرحدوں کی حفاظت (۳۱) امانتوں کی ادائیگی (۳۲) ایمان کی تجدید و ترقی کی فکر (۳۳) پڑوسیوں کی عزت و حق شناسی (۳۴) کسبِ حلال کی سعی (۳۵) مال کا صحیح مصرف میں صرف کرنا اور اسراف و تبذیر سے احتیاط برتن (۳۶) مسلمان کے سلام کا جواب دینا (۳۷) اس کے چھینک کر الحمد للہ کہنے پر یرحمک اللہ کہہ کر جواب دینا، (۳۸) لوگوں کو تکلیف پہنچانے سے رُکنا، (۳۹) خواہشات کی پیروی سے احتراز کرنا، (۴۰) راستوں

سے تکلیف دہ چیزوں کو ہٹا دینا۔ یہ سب اُمور ایمان کے کُل ستہتر شعبے ہو گئے۔

(عمدة القاری: ۱/۲۹-۱۲۸)

ایک حدیث میں سبع و سبعون بھی آیا ہے اسی کی رعایت کرتے ہوئے شارح نے ایمان کے کُل شعبے ستہتر میں تقسیم کر کے دکھائے ہیں، ورنہ شارحین حدیث کے نزدیک کسی بھی عدد سے یہاں عدد مقصود نہیں ہے؛ بلکہ شعبوں کی کثرت بتلانا مقصود ہے۔

بہر حال! شعبوں کے عنوانات تو اس طرح ہمارے سامنے آ گئے، اب ہر اس شخص کو جو دین میں ترقی اور ایمان کی تکمیل کا خواہش مند ہو — چاہئے کہ بار بار ان اُمور کا مطالعہ کرتا رہے، ساتھ ہی ساتھ اپنے اعمال کا جائزہ بھی لیتا رہے، پھر ان ایمانی صفتوں میں سے جس صفت کو اپنے اندر موجود پائے اس پر باری تعالیٰ کا شکر بجالائے تاکہ اور توفیق ملنے کا سبب بنے، نیز ایمان کے ان شعبوں کی حفاظت کا دھیان بھی رکھے؛ اور جس صفت سے اپنے کو خالی و محروم پائے تو فوراً اس کو اپنے اندر پیدا کرنے کی فکر شروع کر دے اور اللہ تعالیٰ سے خوب عاجزی اور منت کے ساتھ دعائیں مانگتا رہے کہ وہ اس صفت کے میرے اندر پیدا ہونے میں مدد فرمائے، کیوں کہ یہ تکمیل ایمان کا معاملہ ہے، کوئی معمولی مسئلہ نہیں، ہماری زندگی میں ان ایمانی شعبوں کا وجود ہی ہمیں مومن کامل بنائے گا؛ ورنہ ہمارا ایمان ناقص رہ جائے گا گو نجات کے لئے وہ بھی کام آئے گا؛ لیکن ظاہر ہے کہ کسی آدمی کے لئے ایمان میں نقص رہ جانے سے بڑھ کر اور کیا محرومی ہو سکتی ہے؟

احکامِ دین کی اجمالی فہرست

دین اسلام کا تعلق زندگی کے کن-کن گوشوں سے ہے
اسے جاننے کے لئے حدیث کی ایک کتاب بخاری شریف کی
ذیلی کتب کا تعارف اور ان کے ابواب کی تعداد۔

قَالَ رَسُولُ اللَّهِ ﷺ
لَا يُؤْمِنُ أَحَدُكُمْ حَتَّى يَكُونَ هَوَاهُ
تَبَعًا لِمَا جُئْتُ بِهِ
(مشکوٰۃ المصابیح: ۱۳۱/۱)

رسول اللہ ﷺ کا ارشاد گرامی ہے:
تم میں سے کوئی اس وقت تک مؤمن کامل نہیں ہو سکتا
جب تک کہ اس کی خواہش اس دین کے تابع نہ ہو جائے
جسے میں لے کر آیا ہوں۔

(۳) احکام دین کی اجمالی فہرست

بسم اللہ الرحمن الرحیم۔ وبہ نستعین

دین اسلام ایک کامل و مکمل دین ہے، دیگر مذاہب کی طرح چند عقیدوں اور دو حپار رسومات کا نام نہیں ہے، وہ انسانی زندگی کو وفا شعار اور فرض شناس زندگی بنانا چاہتا ہے، اس نے عقیدے سے لے کر عبادات تک اور معاشرت و معاملات سے لے کر اخلاق و عادات تک اسی طرح شخصی زندگی کی تہذیب سے لے کر اجتماعی و سیاسی مطالبات کے آداب تک ہر ہر جگہ اپنے ماننے والوں کو بے مثال اور بلند ترین اقدار و معیار کا پابند کیا ہے، لیکن عام طور سے خود مسلمان بھی نہیں جانتے کہ اسلام ان کی زندگی پر پوری طرح اثر انداز ہے، ان کے خیال میں یہی ہے کہ اسلام بھی دیگر مذاہب کی طرح بس چند عقیدوں اور چند رسوم کا نام ہے، جن سے وہ دوسرے مذاہب کے مقابلے میں پہچانا جاسکے، جب کہ حقیقت اس کے برخلاف ہے۔

یہ حقیقت ہے کہ عام آدمی نہ ہی پورے دین کی تفصیلات کو جان سکتا ہے، نہ ہی اللہ تعالیٰ کی طرف سے اس کا مکلف ہے، اسی وجہ سے مکمل علم دین حاصل کرنے اور باقاعدہ عالم بننے کو فرض کفایہ کہا گیا ہے، لیکن بہ قدر ضرورت علم حاصل کرنا ہر مسلمان پر فرض عین ہے، جو چیز فرض عین ہوتی ہے وہ ہر مسلمان پر لازم ہوتی ہے اور فرض کفایہ کا مطلب یہ ہوتا ہے کہ ضرورت کے بہ قدر مسلمانوں کے ادا کر لینے سے دیگر مسلمان بھی گناہ سے محفوظ ہو جاتے ہیں جیسے پنج وقتہ نمازیں ہر مسلمان پر فرض ہیں اور جنازے کی نماز چند لوگوں کے ادا کر لینے سے باقی لوگ بھی فریضے سے سبک دوش ہو جاتے ہیں، پنج وقتہ نمازوں کو فرض عین کہتے ہیں اور جنازے کی نماز کو فرض کفایہ!

اسی طرح اتنا علم جس سے حلال و حرام، نجاست و طہارت کی تمیز اور نماز، روزہ وغیرہ کا صحیح طریقہ پر ادا کرنا ممکن ہو ہر مسلمان پر اس کا حاصل کرنا فرض ہے، اور پورے علم کا حاصل کرنا ہر علاقے کے اتنے مسلمانوں پر فرض ہے جن سے اس علاقے کے مسلمانوں کو وقت پر دینی رہنمائی مل سکے، اگر کسی علاقے میں اتنے علماء موجود ہیں تو کسی کو گناہ نہیں ہوگا، اور اگر نہیں ہیں تو اس علاقے کے سب مسلمان گناہ گار ہوں گے۔ اس لئے ہم بھی یہ نہیں کہتے کہ سارے ہی مسلمان عالم بن جائیں، البتہ ہم یہ چاہتے ہیں کہ راہِ خدا میں ترقی کرنا چاہنے اور نیک بننا چاہنے والے مسلمانوں کو اتنا تو معلوم ہو جائے کہ دین ان کی پوری زندگی پر حاوی ہے، تاکہ وہ چاہے عالم دین نہ بنیں؛ مگر علماء سے معلوم کر کر کے پوری زندگی دین کے مطابق بناتے رہیں، کیوں کہ عالم بننا ضروری نہ ہونے کا یہ مطلب نہیں ہے کہ پورے دین پر چلنا بھی ضروری نہیں۔

جب پورے دین پر چلنا ضروری ہے (خواہ پورے دین کے عالم بن کر یا عالموں سے پوچھ پوچھ کر) تو کم از کم اتنا تو معلوم ہو جائے کہ پورا دین کیا ہے اور کہاں کہاں اس کی ضرورت پڑتی ہے؟ چنانچہ اسی ضرورت کو پورا کرنے اور شعور بیدار کرنے کے لئے ہماری سمجھ میں ایک آسان ترکیب آئی ہے اور وہ یہ ہے کہ ہم آپ کو صرف اتنا بتا دیں کہ نبی کریم ﷺ کی احادیث مبارکہ کتنے عنوانات پر مشتمل ہوتی ہیں، پھر ہر عنوان کے تحت کتنے ذیلی عنوانات ہوتے ہیں اور پھر ان کے تحت بے شمار مسائل ہوتے ہیں، اسی ضرورت کے تحت ہم نے حدیث کی صرف ایک مشہور و معروف کتاب ”بخاری شریف“ کے عنوانات — جن کو کتاب کہا جاتا ہے — کی فہرست عام فہم اردو میں جمع کی ہے، اور یہ بتلایا ہے کہ ہر عنوان کے تحت کتنے ذیلی عناوین ہیں۔ جن کو باب کہا جاتا ہے۔ بخاری شریف میں کل 98 کتابیں ہیں اور ان کے تحت مجموعی اعتبار سے کل 3962 ابواب ہیں، پھر ان ابواب کے تحت ہزاروں مسائل ہیں؛ اور یہ بھی صرف بہ طور نمونہ ہیں۔

اس فہرست کو آپ تفصیل سے پڑھیں، اس سے ایک فائدہ تو یہ ہوگا کہ دین اسلام پوری

زندگی پر حاوی ہے کا صحیح مطلب سمجھ میں آجائے گا۔

دوسرا فائدہ یہ ہوگا کہ ایک مومن چاہے عالم نہ بنے؛ مگر علماء سے اسے کیا کیا سیکھنا ہے؟ اس کا پتہ چل جائے گا۔

تیسرا فائدہ یہ ہوگا کہ اپنی بستی میں عالم کی موجودگی اور اس کے ساتھ اپنے تعلق کی ضرورت کا علم ہو سکے گا۔

چوتھا فائدہ یہ ہوگا کہ اس ضرورت کی وجہ سے علماء کی قدر اور خدمت کا شوق پیدا ہوگا۔ پانچواں فائدہ یہ ہوگا کہ اپنی زندگی کو اسلامی تعلیمات اور نبوی سنتوں کے نور سے منور کرنے کی فکر بڑھے گی، سلوک کی اصل حقیقت کھلے گی اور حقیقی معنوں میں ہم سالکینِ راہِ خدا بن جائیں گے۔

چھٹا فائدہ یہ ہوگا کہ اگر ان سب باتوں پر ہم عمل نہیں بھی کر سکے تو کمی کا احساس توبہ کی توفیق اور تلافی کی فکر تو ضرور رہے گی، جو اس سے محروم رہنے سے کہیں بہتر ہے۔

ساتواں فائدہ یہ بھی ہے اور یہ بہت بڑا فائدہ ہے کہ اسلام کا احسانِ عظیم اور حضرت محمد ﷺ کی مہربانیوں کا اندازہ ہوگا کہ انہوں نے ہماری باوقار اور سہولت و راحت کی زندگی کی خاطر کیسی کیسی ضروری ہدایات دی ہیں کہ کوئی ماں باپ بھی اپنی اولاد کو ایک ایک بات اتنے اہتمام سے نہیں سکھاتے جتنا ہمارے نبی ﷺ نے سکھائی ہیں، اس پر مزید یہ کہ ہماری ہی عزت و راحت کے لئے بتائی گئی ان باتوں پر عمل کرنے سے اجر و ثواب اور آخرت کی کامیابی بھی جوڑ دی گئی ہے، جسے کہا جاتا ہے ”آم کے آم گٹھلیوں کے دام!“

اللہ تعالیٰ ہمیں قدر کرنے کی توفیق عطا فرمائے۔ آمین

والسلام

محمد عبدالقوی غفرلہ

احکام دین کی اجمالی فہرست

از: بخاری شریف

۱	وحی کی ابتدا کیسے ہوئی؟	۱۱	جمعہ کے فضائل و احکام
	اس کے تحت ۶ عناوین ہیں		اس کے تحت ۳۱ عناوین ہیں
۲	ایمان اور اس کے احکام	۱۲	نماز خوف کے احکام
	اس کے تحت ۳۱ عناوین ہیں		اس کے تحت ۶ عناوین ہیں
۳	علم دین کی فضیلت	۱۳	نماز عید کے احکام
	اس کے تحت ۵۴ عناوین ہیں		اس کے تحت ۲۶ عناوین ہیں
۴	وضو کے احکام	۱۴	وتر کی نماز اور نفل نمازوں کے احکام
	اس کے تحت ۷۹ عناوین ہیں		اس کے تحت ۷ عناوین ہیں
۵	غسل کے احکام	۱۵	بارش کے لئے دعا و نماز کے احکام
	اس کے تحت ۲۹ عناوین ہیں		اس کے تحت ۲۸ عناوین ہیں
۶	حیض کے احکام	۱۶	سورج اور چاند گہن کی نماز کے احکام
	اس کے تحت ۳۱ عناوین ہیں		اس کے تحت ۱۹ عناوین ہیں
۷	تیمم کے احکام	۱۷	آیات سجدہ کے احکام
	اس کے تحت ۹ عناوین ہیں		اس کے تحت ۱۲ عناوین ہیں
۸	نماز کے فضائل و احکام	۱۸	مسافر کی نماز کے احکام
	اس کے تحت ۱۰۹ عناوین ہیں		اس کے تحت ۲۰ عناوین ہیں
۹	اوقات نماز کے احکام	۱۹	تہجد اور دیگر نوافل کے احکام
	اس کے تحت ۴۲ عناوین ہیں		اس کے تحت ۷۳ عناوین ہیں
۱۰	اذان کے فضائل و احکام	۲۰	مسجد حرام اور مسجد نبوی کی نماز
	اس کے تحت اذان کے علاوہ مساجد، نماز، جماعت وغیرہ سے متعلق ۱۶۶ عناوین ہیں		اس کے تحت ۶ عناوین ہیں

۲۱	نماز میں خارجی کام کے احکام اس کے تحت ۱۸ عناوین ہیں	۳۳	اعتکاف کے احکام اس کے تحت ۱۹ عناوین ہیں
۲۲	نماز میں بھول چوک کے احکام اس کے تحت ۹ عناوین ہیں	۳۴	خرید و فروخت کے احکام اس کے تحت ۱۱۳ عناوین ہیں
۲۳	جنازے کے احکام اس کے تحت ۹۸ عناوین ہیں	۳۵	ادھار لین دین کے احکام اس کے تحت ۸ عناوین ہیں
۲۴	زکوٰۃ اور عشر وغیرہ کے احکام اس کے تحت ۷۹ عناوین ہیں	۳۶	لین دین میں پڑوسی کے حق کے احکام اس کے تحت ۳ عناوین ہیں
۲۵	حج کے فضائل و احکام اس کے تحت ۱۵۲ عناوین ہیں	۳۷	کرایہ و ملازمت کے احکام اس کے تحت ۲۲ عناوین ہیں
۲۶	عمرے کے فضائل و احکام اس کے تحت ۲۰ عناوین ہیں	۳۸	حوالات کے احکام اس کے تحت ۳ عناوین ہیں
۲۷	حج یا عمرے سے روک دیئے جانے کے احکام اس کے تحت ۱۱ عناوین ہیں	۳۹	کسی کی ذمہ داری لینے کے احکام اس کے تحت ۵ عناوین ہیں
۲۸	حرم میں شکار کے احکام اس کے تحت ۲۷ عناوین ہیں	۴۰	دوسرے سے کام لینے کے احکام اس کے تحت ۱۶ عناوین ہیں
۲۹	مدینہ منورہ کے فضائل و احکام اس کے تحت ۱۳ عناوین ہیں	۴۱	کھیتی باڑی کے احکام اس کے تحت ۲۱ عناوین ہیں
۳۰	روزے کے فضائل و احکام اس کے تحت ۶۹ عناوین ہیں	۴۲	کھیتوں میں پانی لینے دینے کے احکام اس کے تحت ۱۸ عناوین ہیں
۳۱	نماز تراویح کا حکم اس کے تحت ۱ عناوین ہے	۴۳	قرض لینے دینے سے متعلق احکام اس کے تحت ۲۰ عناوین ہیں
۳۲	شب قدر تلاش کرنے کے احکام اس کے تحت ۵ عناوین ہیں	۴۴	نا اتفاقیوں کے حل کے احکام اس کے تحت ۱۰ عناوین ہیں

۴۵	گری پڑی چیزوں کے احکام اس کے تحت ۱۲ عناوین ہیں	۵۷	خمس کے احکامات اس کے تحت ۲۰ عناوین ہیں
۴۶	ظلم و انتقام کے احکام اس کے تحت ۳۵ عناوین ہیں	۵۸	غیر مسلموں کی حفاظت کے احکام اس کے تحت ۲۲ عناوین ہیں
۴۷	شراکت داری کے احکام اس کے تحت ۱۶ عناوین ہیں	۵۹	مخلوقات کی ابتداء کے حالات اس کے تحت ۱۷ عناوین ہیں
۴۸	ربہن کے احکام اس کے تحت ۶ عناوین ہیں	۶۰	انبیاء کے حالات اس کے تحت ۵۶ عناوین ہیں
۴۹	غلام آزاد کرنے کے فضائل و احکام اس کے تحت ۲۰ عناوین ہیں	۶۱	خاندانوں اور شخصیتوں کے فضائل اس کے تحت ۲۸ عناوین ہیں
۵۰	رقم لے کر غلام آزاد کرنے کے احکام اس کے تحت ۶ عناوین ہیں	۶۲	صحابہ کے فضائل اس کے تحت ۳۲ عناوین ہیں
۵۱	ہدیئے تحفے کے احکام اس کے تحت ۳۷ عناوین ہیں	۶۳	انصار و مہاجرین کے فضائل و حالات اس کے تحت ۵۳ عناوین ہیں
۵۲	گواہی لینے دینے کے احکام اس کے تحت ۳۰ عناوین ہیں	۶۴	اسلامی جنگوں کے حالات اس کے تحت ۹۱ عناوین ہیں
۵۳	آپسی مصالحت کے احکام اس کے تحت ۱۴ عناوین ہیں	۶۵	قرآن کریم کی تفسیر اس کے تحت ۳۸۲ عناوین ہیں
۵۴	معاملات میں شرط رکھنے کے احکام اس کے تحت ۱۹ عناوین ہیں	۶۶	قرآن کریم کے فضائل اس کے تحت ۳۷ عناوین ہیں
۵۵	وصیت کے احکام اس کے تحت ۳۷ عناوین ہیں	۶۷	نکاح کے فضائل و احکام اس کے تحت ۱۱۶ عناوین ہیں
۵۶	جہاد اور اس سے متعلق احکام اس کے تحت ۱۹۹ عناوین ہیں	۶۸	طلاق کے احکام اس کے تحت ۵۳ عناوین ہیں

۶۹	اہل و عیال کے اخراجات کے احکام اس کے تحت ۱۶ عناوین ہیں	۸۱	دل کو نرم کرنے اور آخرت کو یاد رکھنے کے احکام اس کے تحت ۵۳ عناوین ہیں
۷۰	کھانے کے آداب و احکام اس کے تحت ۶۰ عناوین ہیں	۸۲	عقیدہ تقدیر سے متعلق احکام اس کے تحت ۱۶ عناوین ہیں
۷۱	عقیقے کے احکام اس کے تحت ۴ عناوین ہیں	۸۳	قسم کھانے اور منت ماننے کے احکام اس کے تحت ۳۳ عناوین ہیں
۷۲	ذبح اور شکار کے احکام اس کے تحت ۳۸ عناوین ہیں	۸۴	قسم توڑنے کے احکام اس کے تحت ۱۱ عناوین ہیں
۷۳	قربانی کے احکام اس کے تحت ۱۶ عناوین ہیں	۸۵	وراثت کے احکام اس کے تحت ۳۱ عناوین ہیں
۷۴	پینے کی چیزوں سے متعلق احکام اس کے تحت ۳۱ عناوین ہیں	۸۶	آسمانی سزاؤں کے احکام اس کے تحت ۱۵ عناوین ہیں
۷۵	بیماریوں اور علاج کے احکام اس کے تحت ۳۱ عناوین ہیں	۸۷	چوروں، بدکاروں سے متعلق کے احکام اس کے تحت ۳۳ عناوین ہیں
۷۶	دواؤں اور علاج کے احکام اس کے تحت ۵۸ عناوین ہیں	۸۸	مالی بدلوں کے احکام اس کے تحت ۳۲ عناوین ہیں
۷۷	زینت اور لباس کے احکام اس کے تحت ۱۰۳ عناوین ہیں	۸۹	مرتد ہو جانے والوں کے احکام اس کے تحت ۹ عناوین ہیں
۷۸	آداب زندگی کے احکام اس کے تحت ۱۲۸ عناوین ہیں	۹۰	کفر پر مجبور کر دیئے جانے کے احکام اس کے تحت ۷ عناوین ہیں
۷۹	ملاقات کے آداب و احکام اس کے تحت ۵۳ عناوین ہیں	۹۱	ضرورت پر حیلہ اختیار کرنے کے احکام اس کے تحت ۱۵ عناوین ہیں
۸۰	اذکار اور دعاؤں کے احکام اس کے تحت ۷۱ عناوین ہیں	۹۲	خوابوں کی تعبیر کے احکام اس کے تحت ۴۸ عناوین ہیں

۹۳	قیمت سے قبل کے احوال	۹۶	افراد کی خبروں کے احکام
	اس کے تحت ۲۹ عناوین ہیں		اس کے تحت ۶ عناوین ہیں
۹۴	حاکم اور رعایا کے احکام	۹۷	سنتوں پر مضبوطی سے جمنے کے احکام
	اس کے تحت ۵۴ عناوین ہیں		اس کے تحت ۲۸ عناوین ہیں
۹۵	تمناؤں کے احکام	۹۸	توحید کے مسائل و احکام
	اس کے تحت ۹ عناوین ہیں		اس کے تحت ۵۸ عناوین ہیں





برکات
Barakaath
Book Depot
بکڈپو

17-1-391/2M/1, Khaja Bagh, Sayeedabad, Hyd. T.S.